

# ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ

ប្រ.ក/លេខ ០៩.០២១/០៧ គជប.អគ្គ.ពស

ភ្នំពេញ ថ្ងៃទី ១៩ ខែ កញ្ញា ឆ្នាំ ២០០៧

## ក្រសួងការងារណែនាំដល់គ្រប់រោងចក្រ សហគ្រាស និងគ្រឹះស្ថានទាំងអស់ ឱ្យសម្របសម្រួលដល់និយោជិត កម្មករ កម្មកាវិនី ធានាឈប់សម្រាកដើម្បីទៅពិនិត្យបញ្ជីឈ្មោះ និងចុះឈ្មោះបោះឆ្នោត

នៅថ្ងៃទី ០៤ ខែ កញ្ញា ឆ្នាំ២០០៧ គ.ជ.ប បានស្នើសុំក្រសួងការងារ និង បណ្តុះបណ្តាលវិជ្ជាជីវៈ ណែនាំគ្រប់ ម្ចាស់រោងចក្រ សហគ្រាស ជួយសម្រួលដល់និយោជិត កម្មករ កម្មកាវិនី ដែលកំពុងបំរើការងារនៅតាមបណ្តា រោងចក្រ សហគ្រាសនានា បានឈប់សម្រាកពីការងារ ដើម្បីទៅពិនិត្យបញ្ជីឈ្មោះ និងចុះឈ្មោះបោះឆ្នោត ។

ឆ្លើយតបនឹងសំណើរបស់ គ.ជ.ប ក្រសួងការងារ និងបណ្តុះបណ្តាលវិជ្ជាជីវៈ បានចេញសេចក្តីជូនដំណឹងមួយ ចុះថ្ងៃទី ១៤ ខែ កញ្ញា ឆ្នាំ២០០៧ ស្នើសុំដល់ម្ចាស់សហគ្រាស គ្រឹះស្ថានទាំងអស់ឱ្យ អនុញ្ញាតច្បាប់ដល់និយោជិត កម្មករ កម្មកាវិនី តាមកាលបរិច្ឆេទដូចខាងក្រោម :

### ចំពោះរោងចក្រ សហគ្រាស គ្រឹះស្ថានដែលមានទីតាំងនៅរាជធានីភ្នំពេញ

- ១-និយោជិត កម្មករ កម្មកាវិនី ដែលកំពុងបំរើការងារនៅរាជធានីភ្នំពេញ ហើយត្រូវទៅពិនិត្យមើលឈ្មោះ ឬចុះឈ្មោះបោះឆ្នោតនៅរាជធានីភ្នំពេញ ត្រូវអនុញ្ញាតអោយឈប់សម្រាករយៈពេលមួយថ្ងៃ គឺនៅថ្ងៃទី ១៣ ខែ តុលា ឆ្នាំ២០០៧ ។
- ២-និយោជិត កម្មករ កម្មកាវិនី ដែលកំពុងបំរើការងារនៅរាជធានីភ្នំពេញ ហើយត្រូវទៅពិនិត្យមើលឈ្មោះ ឬចុះឈ្មោះបោះឆ្នោតនៅតាមបណ្តាខេត្ត ដូចជា កណ្តាល កំពង់ស្ពឺ និងខេត្តកំពង់ឆ្នាំង ត្រូវអនុញ្ញាតឈប់ សម្រាកមានរយៈពេលពីរថ្ងៃ គឺនៅថ្ងៃទី ១៣ ដល់ ១៥ ខែ តុលា ឆ្នាំ២០០៧ ។
- ៣-និយោជិត កម្មករ កម្មកាវិនី ដែលកំពុងបំរើការងារនៅរាជធានីភ្នំពេញ ហើយត្រូវទៅពិនិត្យមើលឈ្មោះ ឬចុះឈ្មោះបោះឆ្នោតនៅតាមបណ្តាខេត្ត ក្រុង ដូចជា បន្ទាយមានជ័យ បាត់ដំបង កំពង់ចាម កំពង់ធំ កំពត កោះកុង ក្រចេះ មណ្ឌលគីរី ព្រះវិហារ ព្រៃវែង ពោធិសាត់ រតនគិរី សៀមរាប ក្រុងព្រះសីហនុ ស្ទឹងត្រែង ស្វាយរៀង តាកែវ ក្រុងកែប ប៉ៃលិន និងខេត្តឧត្តរមានជ័យ ត្រូវអនុញ្ញាតឱ្យឈប់សម្រាករយៈពេលបីថ្ងៃ គឺនៅថ្ងៃទី ១៣-១៥-១៦ ខែ តុលា ឆ្នាំ២០០៧ ។

ដោយឡែកចំពោះរោងចក្រ សហគ្រាស គ្រឹះស្ថានដែលមានទីតាំងនៅក្នុងខេត្ត ក្រុង ដទៃក្រៅពីរាជធានី ភ្នំពេញ ត្រូវអនុញ្ញាតច្បាប់ជូនដល់ និយោជិត កម្មករ កម្មកាវិនី តាមការកំណត់ដូចក្នុងចំណុច(១) និងចំណុច (៣) ខាងលើដោយយកខេត្ត ក្រុងនីមួយៗ ធ្វើជាទីតាំងដើម ។

ក្រសួងការងារ និងបណ្តុះបណ្តាលវិជ្ជាជីវៈ ក៏បានបញ្ជាក់ផងដែរថា រាល់ការអនុញ្ញាតច្បាប់ជូននិយោជិត កម្មករ កម្មកាវិនី ក្នុងការទៅពិនិត្យបញ្ជីឈ្មោះ និងចុះឈ្មោះបោះឆ្នោតនោះ និយោជក ត្រូវរក្សាទុកប្រាក់ឈ្នួល និងប្រាក់រង្វាន់ ដែលធ្វើការទៀងទាត់ជូននិយោជិត កម្មករ កម្មកាវិនីនៅដដែល និងពុំតម្រូវឱ្យបង្ហាញឯកសារផ្សេងៗ ដល់និយោជក របស់ខ្លួននៅពេលដែលត្រឡប់មកវិញឡើយ ។ ចំពោះនិយោជិត កម្មករ កម្មកាវិនី ដែលអវត្តមានហួសច្បាប់ អនុញ្ញាត ត្រូវទទួលខុសត្រូវតាមបទបញ្ជាផ្ទៃក្នុងរបស់រោងចក្រ សហគ្រាស និងគ្រឹះស្ថាន ។